

माननीय राज्यपाल श्री राम नरेश यादव से भारतीय प्रशासनिक सेवा  
1012 बैच के परिविक्षाधीन अधिकारियों की भेंट

स्थान :- राजभवन,

दिनांक :- 26 जुलाई, 2013

समय :- सायं 4.30 बजे

राज्य प्रशिक्षण कार्यक्रम में भाग ले रहे भारतीय प्रशासनिक सेवा (म.प्र. संवर्ग) 2012 बैच के परिविक्षाधीन आप सभी अधिकारियों का राजभवन में पधारने पर मैं हार्दिक स्वागत करता हूँ और बधाई देता हूँ।

आप सभी को प्रशासन में कार्य करने का समुचित अनुभव मिल ही चुका है। अपनी योग्यता और दक्षता के आधार पर आपने अच्छे कार्य किये हैं, तभी आपको प्रशासनिक सेवा के उच्च पदों पर कार्य करने के उपयुक्त समझा गया है।

आपका कार्य अत्यंत चुनौतीपूर्ण है। इन चुनौतियों का सामना सूझबूझ, संयम और धैर्य से करना होगा। कमजोर वर्गों के प्रति अत्यंत संवेदनशील रहें, उनकी समस्याओं को धैर्यपूर्वक सुनें और उनका उचित समाधान करें।

आप कर्मठता, लगन और निष्ठा से जनता की सेवा करें यही आपका दायित्व है। अपने कर्तव्यों का पालन ईमानदारी से करें। महात्मा गांधी जैसे महापुरुषों के नैतिक मूल्यों और सिद्धांतों पर चल कर अपने चरित्र पर किसी प्रकार का दाग न लगने दें। आप जिस पद पर जा रहे हैं उसका सम्बन्ध गरीबों, किसानों और समाज के हर वर्ग से है। देश के इन वर्गों को आप से ही उम्मीदें होती हैं। इसलिए आपके लिए जरूरी है कि आप जनहित का प्रत्येक निर्णय दृढ़तापूर्वक लें और उसका समयबद्ध क्रियान्वयन भी सुनिश्चित करें।

सुशासन की स्थापना के लिए तत्परता की प्रवृत्ति, समय सीमा की पाबंदी और नियमों का पालन अत्यंत आवश्यक है। आप युवा हैं, सीखने की प्रवृत्ति का विकास करें। विलम्ब की प्रवृत्ति को हतोत्साहित करें। आपका जन-सामान्य से सीधा सम्पर्क होना चाहिए। तभी समस्याओं के समाधान जनहित में होंगे।

आप, मैदानी स्तर पर प्रशासन का चेहरा हैं। आप जैसा कार्य करेंगे, प्रशासन की छवि वैसी ही बनेगी। मैं अपेक्षा करता हूँ आप प्रशिक्षण कार्यक्रम का पूरा लाभ उठाएंगे। इससे आपकी कार्य क्षमता और कार्यशैली में निखार आयेगा तथा आप और अधिक दक्षता से अपने दायित्व निभा पायेंगे। मैं आपको शुभकामनाएं देता हूँ और आपके उज्ज्वल भविष्य की कामना करता हूँ।

जय हिन्द।